

Sarasvatim Samskritam Ashrayamah

——
सरस्वतीं संस्कृतमाश्रयामः

——
Document Information



Text title : Sarasvatim Samskritam Ashrayamah

File name : sarasvatIMsaMskRRitamAshrayAmaH.itx

Category : devii, sanskritgeet, devI

Location : doc_devii

Author : Keshava Darshanacharya

Transliterated by : Suba Ramesh

Proofread by : Suba Ramesh

Description/comments : From Divya Jyoti Sanskrit Divas Oct-Nov 1967

Latest update : December 18, 2021

Send corrections to : sanskrit@cheerful.com


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 18, 2021

sanskritdocuments.org



सरस्वतीं संस्कृतमाश्रयामः



आयान्तु रे भारतमातृपुत्राः
सरस्वतीं संस्कृतमाश्रयामः ।
आर्षोपदेशानवलम्ब्य लोके
स्वजीवनं स्वर्णयितुं ब्रजामः ॥ १ ॥

सा भारती या जगदादिकालात्
मृत्योर्मनुष्यानमृतं नयन्ती ।
तमोऽपनोदेन दिशं दिशन्तीं
विराजते भारतवर्षमध्ये ॥ २ ॥

इयं धरा कान्तमथान्तरिक्षं
नीलं नभो मञ्जुलवन्यमालाः ।
तारस्वरैः स्वैर्महयन्ति सर्वे
स्वीयामिमां सुन्दरसौम्यवाणीम् ॥ ३ ॥

सा संस्कृतिर्या सकलं हि विश्वं
आराधनीयामथ सेवनीयाम् ।
सम्मानवाणीभिरलङ्करोति
विराजते संस्कृतवाणिमध्ये ॥ ४ ॥

यस्या नितान्तं विमलान्तरालाद्
भाषाः समस्ता उदिता जगत्याम् ।
आद्याङ्कुरैः प्रास्फुटि सभ्यताया
महीयसी सैव सरस्वतीयम् ॥ ५ ॥

यस्या नितान्तं कवयः कवित्वं
मनीषिणः स्वं मननीयतत्त्वम् ।
संसारिणो जीवनदिग्दिनेशं
वेदोज्ज्वलाभ्यां दुदुहुः स्तनाभ्याम् ॥ ६ ॥

यदस्मदीयाः खलु भारतीयाः
समादरं प्राप्नुवते जगत्याम् ।
तत्केवलं संस्कृतवाक्सरण्या
ज्ञानाम्बुवाहप्रसरप्रभावः ॥ ७ ॥

कालाचिराद्वास्यवशात्तथैव
सुष्ठो गिरो ज्ञाननिधिर्यदस्याः ।
नेया परामुन्नतिमद्य सर्वैः
सर्वैः प्रयत्नैरियमर्हणीया ॥ ८ ॥

समागतं भारतसुप्रभातं
उषा नवीना समुदेति चाग्रे ।
उल्लासयन्ती स्वयमुल्लसन्ती
आयान्तु शुभ्रामभिनन्दयामः ॥ ९ ॥

इति श्रीकेशवदर्शनाचार्यविरचितः सरस्वती संस्कृतमाश्रयामः ।

Encoded and proofread by Suba Ramesh

—
Sarasvatim Samskritam Ashrayamah
pdf was typeset on December 18, 2021
—

Please send corrections to sanskrit@cheerful.com

